

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

कवितार्किकसिंह सर्वतन्त्रस्वतन्त्र  
श्रीमद्वेदान्तदेशिक विरचितं महाकाव्यं  
॥ यादवाभ्युदयः ॥  
॥ विंशः सर्गः ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

॥ यादवाभ्युदयः ॥

॥ विंशः सर्गः ॥

अथोपहृतैः पुरुहूतजेता  
सेनेश्वरैरप्रतिमानवीर्यैः।  
अभीषुभिः सूर्य इवाभिदीप्तः  
कुबेरगुप्तां ककुभं प्रतस्थे ॥ २०.१ ॥

प्रयाणतूर्यध्वनिरस्य भूयान्  
घर्मान्तजीमूतरवानुकारी।  
अनर्तयद्दुर्ममयूरमाद्यं  
प्राप्तस्थितिं पादयुगेन भूम्याम् ॥ २०.२ ॥

नभःपृथिव्योरुपदिष्टकम्पे  
नाथस्य यात्रापटहप्रणादे।  
उषेतरासां नयनं चकम्पे  
वामेतरं बाणपुराङ्गनानाम् ॥ २०.३ ॥

तस्येन्दुबिम्बं सितमातपत्रं  
भास्वान् मणीन्द्रो महनीयतेजाः।  
ताराश्च मुक्तावलया विरेजुः  
शिखी रथाङ्गा कृतिरात्मधाम्नः ॥ २०.४ ॥

अग्रे मुकुन्दस्य तदग्रजन्मा  
दैत्यैः समं जन्यविहारमिच्छन्।  
अवाहयद्वादवभूपतीनां  
वरुधिनीं शम्बरवैरिपूर्वाम् ॥ २०.५ ॥

कथञ्चिदुत्क्षिप्तकरेण सोढं  
 भुग्नाग्रभोगं भुजगेश्वरेण ।  
 आसन्नभारात्ययजातहर्षा  
 विश्वम्भरा सैन्यभरं विषेहे ॥ २०.६ ॥

प्रस्थानभाजि प्रथमे यदूनां  
 पृथ्वी स्वयं तद्बलरेणुलक्षात् ।  
 भारावतारप्रियवादलुब्धा  
 प्रायो ययौ पद्मभुवः सकाशम् ॥ २०.७ ॥

अशेषतच्छादयता दिगन्तान्  
 आरोहता भूमिभृतां च मूर्ध्नः ।  
 प्रायेण सेनारजसा स्वमेव  
 प्रादुष्कृतं लाघवमुल्बणेन ॥ २०.८ ॥

रथादिघोषैरथ शार्ङ्गपाणेः  
 कल्पात्ययैकार्णवनादकल्पैः ।  
 वित्रासितेव त्रिदशारिलक्ष्मीः  
 इयेष गन्तुं यदुवीरदुर्गम् ॥ २०.९ ॥

अथ क्षणादात्मभुवं प्रयान्तं  
 परिष्कृतं पञ्चभिरायुधाग्रैः ।  
 आशाबलेन स्वयमुत्तराशा  
 प्रायः प्रतीयाय जगत्प्रतीक्ष्यम् ॥ २०.१० ॥

पुरं ततः शोणितपूर्वमग्रे  
 ददर्श दैत्याधिपदर्पहन्ता ।  
 खगेन्द्रपक्षानिलतीव्रघातात्  
 त्रासादिवोत्कम्पितकेतुहस्तम् ॥ २०.११ ॥

पुरोपकण्ठे पुरभिन्नियोगात्  
 प्राकारभावं प्रमथा भजन्तः ।

प्रलम्बहन्तुः प्रसमीक्ष्य वेगं  
भीताः पलायन्त भृशार्तनादाः ॥ २०.१२ ॥

इतस्ततः सम्पततां यदूनां  
व्यक्तानुबन्धं विरुदैरुदारैः।  
सुरद्विषः शुश्रुवुरेकतानं  
कलध्वनिं काञ्चनकाहलीनाम् ॥ २०.१३ ॥

कशाग्रसंस्पर्शममृष्यमाणैः  
समीरवेगैः समरावलिप्ताः।  
उदग्रहेषामुखरैस्तुरङ्गैः  
वृष्यन्धका वैरिपुरीमवृण्वन् ॥ २०.१४ ॥

उद्वेलवेगान् स्तनतो गभीरं  
और्वप्रतिच्छन्दविदीप्तदृष्टीन्।  
अचोदयन् दानववप्रभङ्गे  
स्तम्बेरमान् सागरपोतकल्पान् ॥ २०.१५ ॥

प्राकारभङ्गे प्रसभं प्रयुक्ता  
दम्भोलिभीमायतदन्तकाण्डाः।  
ऊर्ध्वप्रवृत्तैर्निजहस्ततालैः  
उत्तम्भयामासुरिवान्तरिक्षम् ॥ २०.१६ ॥

असह्यवेगैः सहसा बलोघैः  
आक्रम्यमाणा बलिनां यदूनाम्।  
प्रचुक्षुभे दैत्यपुरी प्रभूता  
संवर्तभिन्नेव समुद्रवेला ॥ २०.१७ ॥

यथार्थशौर्या यदुवीरयोधाः  
स्थानानि चित्तानि च दानवानाम्।  
व्यकम्पयन् विक्रमसत्कथानां  
सिद्धान्तभागैरिव सिंहनादैः ॥ २०.१८ ॥

जहार चित्तानि बिभेद सौधान्  
 श्रोत्राण्यरीणां बधिरीचकार।  
 अनन्यशब्दं च जगद्वितेने  
 घोरस्तदा यादवसैन्यघोषः ॥ २०.१९ ॥

विमथ्यमानात् स्वपुराद्यदूनां  
 मन्थाचलेनेव महाबलेन।  
 विनिष्पपात त्रिदशारिनेता  
 काले समुद्रादिव कालकूटः ॥ २०.२० ॥

स रोषरूक्षो बहुदीप्तहेतिः  
 दिशो दिधक्षन्निव दैत्यवाह्निः।  
 कृष्णाम्बुवाहप्रमुखं प्रतस्थे  
 तापच्छिदा तेन शमं प्रयास्यन् ॥ २०.२१ ॥

सरित्पतीनामिव सन्निपाते  
 वार्ष्णेयदैतेयबलोदधीनाम्।  
 अदभ्रसङ्घोषमभूतपूर्वं  
 युगान्तसंवादि बभूव युद्धम् ॥ २०.२२ ॥

बलद्वयक्षुण्णमहीतलोत्थं  
 रजस्तदा संवृतसर्वलोकम्।  
 अकल्पयत् स्वेतरतत्त्वलोपात्  
 अपञ्चभूतामिव विश्वसृष्टिम् ॥ २०.२३ ॥

प्रथीयसा सूक्ष्मनिरन्तरेण  
 क्षौमाभिरामेण परागभूम्ना।  
 प्रच्छन्नसेनाङ्गतया तदानीं  
 आसीज्जयश्रीरवकुण्ठितेव ॥ २०.२४ ॥

रजोनुबन्धादभिसंवृताङ्गी  
 भास्वत्करस्पर्शमनश्नुवाना।

निवारिताशाविततिस्तदाऽऽसीत्  
नमः स्थली नाकिभिरप्यदृश्या ॥ २०.२५ ॥

रणाख्यदर्शे रजसोत्थितेन  
प्रच्छाद्यमाने तमसेव भानौ।  
निस्त्रिंशधारासलिले निमग्नाः  
शुद्धिं परामन्वभवन् सुयोधाः ॥ २०.२६ ॥

असृक्छटासारवशात् ध्वजिन्या  
रजः समेते तमसि प्रशान्ते।  
सत्त्वानुरूपं विदधे प्रमोदं  
समान्मिथः संमुखयन् प्रकाशः ॥ २०.२७ ॥

ततो हरस्त्रातुमनाः स्वभक्तं  
दत्ताभयं दानवसार्वभौमम्।  
अनुद्भूतो भूतगणैरनन्तैः  
प्रत्युद्ययौ विश्वपतिं प्रकुप्यन् ॥ २०.२८ ॥

तमुन्मदोदग्रवृषाधिरूढं  
सिताचले मेरुमिव ज्वलन्तम्।  
शरैः प्रतिप्रास्थित शार्ङ्गधन्वा  
देवं सुधासूतिकलावतंसम् ॥ २०.२९ ॥

शिलीमुखैः शौरिधनुर्विमुक्तैः  
विस्मारितान् पूर्वविकत्थनानि।  
पलायमानान् प्रमथानशेषान्  
मेने पशूनेव पतिः पशूनाम् ॥ २०.३० ॥

आस्वादनीं दानवशोणितानां  
अकुण्ठितामद्विविदारणेऽपि।  
अनाहतास्त्रो युधि शम्बरारिः  
संस्तम्भयामास गुहस्य शक्तिम् ॥ २०.३१ ॥

क्लेशादिदोषैरपराहतेन  
 क्रीडामनुष्येण जनार्दनेन।  
 ज्वरे निरस्ते गिरिशप्रयुक्ते  
 वीतज्वरं विश्वमिदं बभूव ॥ २०.३२ ॥

अथ प्रयुक्तानसुरेन्द्रगुप्त्यै  
 प्रसह्य वह्नीनपि पञ्च जित्वा।  
 अजृम्भयद्भावितजृम्भणास्त्रो  
 वृषध्वजं विष्णुरचिन्त्यभूमा ॥ २०.३३ ॥

शरव्यभूतत्रिपुरेऽप्यमोघं  
 शूलायुधे शौर्यमवेक्ष्य शौरेः।  
 पुरन्दरप्रत्युपरोधजातं  
 व्ययोजयन् विस्मयमादितेयाः ॥ २०.३४ ॥

बाणः सहस्रेण भुजैः प्रमाद्यन्  
 आत्मानुरूपैरसुरैः समेतः।  
 असह्यशस्त्रास्त्रबलो बलादीन्  
 प्रत्यग्रहीत् प्रत्ययितप्रभावान् ॥ २०.३५ ॥

स वज्रनिर्घोषनिभाट्टहासो  
 गात्रेण रुन्धन् गगनावकाशम्।  
 उदग्रधन्वा शरवृष्टिमुग्रां  
 उत्पातजीमूत इवोज्जगार ॥ २०.३६ ॥

शरासनैरर्धसहस्रसङ्ख्यैः  
 योद्धुं प्रवृत्तो युगपत्प्रकृष्टैः।  
 प्रतिद्रुतान् प्रार्दयत प्रकुप्यन्  
 एकः समस्तानपि यादवाग्र्यान् ॥ २०.३७ ॥

अथ क्षणादन्तरितान्तरिक्षा  
 वात्या विहङ्गेन्द्रविहारजाता।

अलातचक्रप्रतिमानकार्षीत्  
बाणाशनीन् बाणघनप्रसूतान् ॥ २०.३८ ॥

गरुत्मतः पक्षमरुत्प्रचारात्  
दूरीकृतो वारुणनागपाशैः।  
उषासहायः सरथः सधन्वा  
जग्राह दैतेयबलस्य पार्ष्णिम् ॥ २०.३९ ॥

विनिघ्नतो दैत्यबलौघमग्रे  
चापाभियोगो युधि शम्बरारेः।  
चकार चक्रीकृतचन्द्रलेखं  
शम्भोशिरः कम्पमनन्यलभ्यम् ॥ २०.४० ॥

रामोऽपि लङ्काधिपतेः समानान्  
मुसल्यवृत्तीन् मुसलेन भिन्दन्।  
चमत्कृतिं चक्रधरस्य कुर्वन्  
आदत्त सङ्ग्रामविहारमग्र्यम् ॥ २०.४१ ॥

उदग्रशृङ्गोल्बणबाहुभूम्ना  
सञ्चारिकैलासनिभेन तेन।  
अमृष्यता क्षिप्रमकारि सैन्यं  
नागाधिपेनेव वनं नलानाम् ॥ २०.४२ ॥

स लाङ्गलाकर्षणनिर्विचेष्टान्  
निष्पिष्य नागान्निषधप्रमाणान्।  
रणक्षितिं शोणितमांसपङ्कैः  
आमग्ननिस्पन्दरथामकार्षीत् ॥ २०.४३ ॥

हलायुधोत्क्षिप्तरथौघपूर्णं  
समीक्ष्य देवाः सहसाऽन्तरिक्षम्।  
आशङ्क्य दैतेयबलोपयानं  
दृढार्गलां देवपुरीमकुर्वन् ॥ २०.४४ ॥

प्रभुश्च किञ्चित् प्रथयन्नमर्षं  
 क्रीडोचितान् प्रेक्ष्य कृताभियोगान्।  
 विव्याध बाणानुचरानयोध्यः  
 शाङ्गोदधेरूर्मिनिभैः शरौघैः ॥ २०.४५ ॥

अदृष्टतूणीरमनुप्लवान्यैः  
 अग्राह्यसन्धानविमोक्षबाणम्।  
 अमंसतैनं स्थिरचापचक्रं  
 प्रत्येकमात्माभिमुखं प्रतीपाः ॥ २०.४६ ॥

निषङ्गदत्ताग्रकरे मुरारौ  
 निर्भिद्य दैत्यान् भुवमाविशन्तः।  
 लक्ष्याणि दूरादलभन्त बाणाः  
 रसातलस्थैरपि दानवेन्द्रैः ॥ २०.४७ ॥

न सेहिरे शाङ्गपयोदजातां  
 नाराचवृष्टिं दनुजेन्द्रयोधाः।  
 अमोघवाचा कविना प्रयुक्तां  
 अन्तर्वतीं सूक्तिमिवानभिज्ञाः ॥ २०.४८ ॥

यतोयतो यादवसैन्यमासीत्  
 ततस्ततो दैत्यचमूरपायात्।  
 गतानि तेजस्तमसोरिवारात्  
 आशाविकल्पेन तयोरभूवन् ॥ २०.४९ ॥

अशूरसन्दर्शनतापशान्त्यै  
 स्वहेतिधारागृहमाश्रयन्तीम्।  
 विहारयामासुरिव स्ववृत्त्या  
 वीरश्रियं वृष्णिकुलप्रवीराः ॥ २०.५० ॥

कृपाणभिन्नद्विपकुम्भमुक्ता  
 मुक्ताः पतन्त्यो रणवप्रभूमौ।

प्ररोहतां वीरयशस्तरूणां  
बीजान्यभूवन् बहुधा विकीर्णाः ॥ २०.५१ ॥

द्विपाचलेभ्यः शरवृष्टिपातैः  
आपातितानां रुधिरापगानाम्।  
अकल्पयन् योधमुखेन्दुकृप्ताः  
कौमुद्वृतीं सम्पदमट्टहासाः ॥ २०.५२ ॥

अदृश्यतान्योन्यविलूनशीर्षैः  
आरब्धमन्योन्यकृतप्रशंसैः।  
अनेकरूपैकसुराङ्गनाप्तैः  
अपास्तवैरं रणरङ्गनृत्तम् ॥ २०.५३ ॥

प्रयोजितैः प्राणतृणैः प्रगल्भा  
रथ्याभिगम्येषु रणापणेषु।  
क्षणप्रभालोलतरैरविन्दन्  
यावद्गुगान्तानि यशोधनानि ॥ २०.५४ ॥

कृतापदानाः कृशजीविताशाः  
स्वनाथनामाङ्कजयोक्तिमन्तः।  
जयश्रितं दोष्णि निवेशयन्तः  
कीर्तिं दिगन्तावसथामकुर्वन् ॥ २०.५५ ॥

अमोघशस्त्रास्त्रतरङ्गभीमे  
वैरोपसन्दर्शितबाडबाभौ।  
विकल्थनं संयति विकलवानां  
वीरोदधौ गोष्पदवद्विलिल्ये ॥ २०.५६ ॥

जिगीषुभिर्जीवितसंशयाख्या  
दोलाऽधिरूढा दृढवैरबन्धा।  
अदूरतो यादवमर्षवेगं  
मिथः प्रतिक्षेपशतानि चक्रे ॥ २०.५७ ॥

शरप्रयोगोचितविप्रकर्षं

सम्पादयिष्यन्त्यपराङ्मुखानाम्।

प्रशंसनीयानि बभूवुराजौ

पश्चात्प्रयातानि धनुर्धराणाम् ॥ २०.५८ ॥

प्रतीपवृत्त्या प्रतिगृह्य शूराः

शत्रुप्रयुक्तां शरवृष्टिमुग्राम्।

त्रिविष्टपानोकहपुष्पवृष्टिं

वैमानिकैरन्वभवन् विमुक्ताम् ॥ २०.५९ ॥

तस्मिन्नघच्छेदिनि धर्मयुद्धे

कायत्यजां कृष्णसमीक्षितानाम्।

सुहृद्द्विषद्वेदवतां समोऽभूत्

स्वर्गापवर्गान्तगतिः सुपन्थाः ॥ २०.६० ॥

बभूव कीर्त्या धृतकेतकश्रीः

निस्त्रिंशधाराधरपङ्क्तिनीला।

रणस्थली यादवदानवानां

आकालिकी प्रावृडिवास्त्रवर्षैः ॥ २०.६१ ॥

अलङ्घनीया रथवारणादौः

आसागरादप्रतिघप्रवाहाः।

उदग्रभूमृत्प्रभवाः पृथिव्यां

उत्तस्थिरे शोणितशैवलिन्यः ॥ २०.६२ ॥

ज्वलत्प्रतापानलजातदीप्तिः

समिद्धती सैन्ययुगस्य लीला।

जयश्रिया वीरपतिंवराया

वैवाहिकी सम्पदिवाबभासे ॥ २०.६३ ॥

अमर्षवैश्वानरधूमलेखां

अन्योन्यसंहारनिशां कृपाणीम्।

अवेक्ष्य मृत्योर्भ्रुकुटीमनन्दन्  
वीराः स्वविक्रान्तिशिरीषमालाम् ॥ २०.६४ ॥

मनस्विनः संयति वीरशय्यां  
अभूषयन् प्रीतिकृतः शिवानाम्।  
सुखावहाः स्वर्गविलासिनीनां  
विहारशय्यामपि वीरलोके ॥ २०.६५ ॥

समाश्रितैराहवसत्रदीक्षां  
कुर्वद्विरन्योन्यमिवोपकारम्।  
अलभ्यत श्लाघितमप्सरोभिः  
दैत्यैर्मनुष्यैरपि देवभूयम् ॥ २०.६६ ॥

पर्यस्तपादं पतितैः पृथिव्यां  
वज्राहतैरद्विगणैरिवान्यैः।  
द्विपेन्द्रयूथैर्द्वृतसर्पिणीनां  
द्वीपायितं शोणितवाहिनीनाम् ॥ २०.६७ ॥

हतावशिष्टा दनुजेन्द्रभृत्याः  
प्रद्युम्नविक्रान्तिभयान्निवृत्ताः।  
तत्केतुचिह्नस्मरणेन बिभ्युः  
निशाम्य दृष्टीर्निजवल्लभानाम् ॥ २०.६८ ॥

स्वकोपचापेन ततः प्रणुन्नो  
महेश्वरानुग्रहसंहितात्मा।  
अतीत्य मौर्वीमिव दैत्यसेनां  
बाणः स्वयं शौरिबलं विवेश ॥ २०.६९ ॥

व्यभज्यत व्याप्तहयोर्मिजालं  
बलं यदूनां बलिनन्दनेन।  
एकेन पर्याप्तभुजाद्रिभूम्ना  
नाथो नदीनां नलसेतुनेव ॥ २०.७० ॥

अस्त्राणि तेन प्रहितानि तूर्णं  
 विहारभूम्ना वितथानि कृत्वा।  
 युगान्त सूर्यायुतयोगदीप्तं  
 रामानुजन्मा जगृहे रथाङ्गम् ॥ २०.७१ ॥

अथाच्छिनद्भीषणसत्त्वसारां  
 भुजाटवीं भूतपतेः समक्षम्।  
 चक्रेण सङ्कल्पनिभेन कृष्णः  
 किं वा विधौ वैरिणि केन रक्ष्यम् ॥ २०.७२ ॥

अवृण्वत क्ष्मां हरिचक्रलूना  
 महत्तरा बाणभुजाः पतन्तः।  
 महेन्द्रहस्तप्रहितेन पूर्वं  
 वज्रेण भिन्ना इव सानुमन्तः ॥ २०.७३ ॥

अमर्त्यशत्रोरवलेपहेतौ  
 बहिर्द्वये बाहुवने विलूने।  
 दयाधनः संयति दैत्यहन्ता  
 प्रदीप्तमस्त्रं प्रतिसज्जहार ॥ २०.७४ ॥

अनीकिनीमाश्रितदीर्घनिद्रां  
 बाणो निकृत्तामपि बाहुपङ्क्तिम्।  
 अजातखेदो बुबुधे न नूनं  
 विपद्भिरश्रान्तधियो हि वीराः ॥ २०.७५ ॥

अशान्तदर्पस्त्वसुरो भुजाभ्यां  
 विकृष्टधन्वा विससर्ज बाणान्।  
 तदैनमन्वीक्ष्य निहन्तुमैच्छत्  
 जन्योद्धतं दैत्यमनन्यजन्यः ॥ २०.७६ ॥

ततस्तमव्याहतदिव्यशक्तिं  
 मध्याह्न मार्ताण्डविदीप्तहेतिम्।

पश्यन् मुकुन्दं प्रतिबोधभूम्ना  
जयोक्तिपूर्वं गिरिशो जगाद ॥ २०.७७ ॥

मैवं प्रभो मत्परिवारभूतं  
बलेः सुतं बाधितुमर्हसि त्वम्।  
मयैष रक्ष्यो दनुजस्त्वयाऽपि  
स्वभक्तबुद्धयैव समीक्षणीयः ॥ २०.७८ ॥

त्वमादिदेवः त्रियुगस्त्रिधामा  
शुद्धामशुद्धां च विभाव्य सृष्टिम्।  
अकर्मतन्त्रैरवतारभेदैः  
क्रीडस्यनन्तरपि जन्तुजातैः ॥ २०.७९ ॥

अयं स ते वेदमयो गरुत्मान्  
वेदैरशेषैरपि वेद्यसे त्वम्।  
विभागमृच्छन्त्यमरास्त्वदन्ये  
शाखैकदेशेषु शकुन्तकल्पाः ॥ २०.८० ॥

सिसृक्षतस्ते भुवनानि सप्त  
प्रसादतो नाथ बभूव वेधाः।  
संहर्तुकामस्य तवैव कोपात्  
अहं त्वया दत्तनिजाधिकारः ॥ २०.८१ ॥

अविक्रियश्चेष्टयसि त्वमेको  
विश्वानि भूतानि विहारशक्त्या।  
अचेष्टमानप्रकृतीन्ययांसि  
स्थाताऽप्ययस्कान्त इवाभिमुख्यात् ॥ २०.८२ ॥

अलङ्घ्यमायागुणजालभीतान्  
अनन्यचित्ताननुकम्पमानः।  
स्वदत्तयैव स्वपदाञ्जभाजा  
भक्त्या स्वयं तारयसे भवाब्धिम् ॥ २०.८३ ॥

भारावताराय भुवोऽवतीर्णं  
 भवन्तमन्तर्हितदिव्यभावम्।  
 संस्थापयन्तं नियमेन धर्मं  
 धर्मं परं वेदविदो विदुस्त्वाम् ॥ २०.८४ ॥

विधाय दैत्यप्रकृतीनशेषान्  
 नामावशेषान्नरलोकपालान्।  
 करिष्यसि त्वं करुणार्द्रचेता  
 नाथ क्षितिं नावमिवास्तभाराम् ॥ २०.८५ ॥

दयाक्षमाम्यामिह दीव्यसि त्वं  
 लक्ष्मीमहीभ्यामिव लालितात्मा।  
 तत् क्षम्यतामस्य मदेकभक्तेः  
 आजानतः स्वात्मचमत्क्रियेयम् ॥ २०.८६ ॥

नाथो यदूनामिति भूतनाथे  
 स्वभक्तरक्षामभियाचमाने।  
 अतर्कितप्रत्युपकारलेशाम्  
 आकस्मिकीमाद्रियतानुकम्पाम् ॥ २०.८७ ॥

प्रविश्य देहं पुनरुत्पतन्त्या  
 स्वमौलिभाजेव सुरस्रवन्त्या।  
 वाचा मनःप्रीतिमिवोद्धमन्तं  
 शौरिस्तदा शूलिनमित्युवाच ॥ २०.८८ ॥

तवैष भक्तो मम चेति मन्ये  
 क्षान्तस्ततो नित्यमसौ मयाऽपि।  
 न चास्ति बन्धोरपि साम्पराये  
 वीरव्रतं धारयतोपकारः ॥ २०.८९ ॥

विहारनृत्तानि वितन्वतस्ते  
 वल्गुध्वनिं वादयिता मृदङ्गम्।

भजत्वविच्छिन्नधृतिर्भवन्तं  
दत्ताभयो दैत्यपतिर्मयाऽसौ ॥ २०.९० ॥

अथान्वमंस्त त्रिजगन्नियन्ता  
पत्युः पशूनां प्रणयानुरोधात्।  
बाणावरोधप्रमदाजनानां  
स्थायीनि मङ्गल्यविभूषणानि ॥ २०.९१ ॥

ततोऽसुरेन्द्रः प्रणिपातपूर्वं  
जगत्परित्राणरतं जगाद।  
उषानिरुद्धान्वयतः समीक्ष्याः  
भृत्या वयं प्रीतधिया त्वयेति ॥ २०.९२ ॥

हिरण्यरत्नानि हिरण्यपूर्वेः  
बलाद्दुपात्तान्युपदाय बाणः।  
निरोधखिन्नावुचितोपचारैः  
आनर्च सस्नेहमुषानिरुद्धौ ॥ २०.९३ ॥

सम्बन्धिभावप्रतिपत्तिभाजा  
सन्धाय बाणेन स सत्यसन्धः।  
उषापतेर्यौतकलाभलक्ष्यात्  
जेता जहारैव विपक्षलक्ष्मीम् ॥ २०.९४ ॥

हरेण दत्तां हरिणाऽपि बाणः  
स्थिरीकृतामप्रतिघामभीतिम्।  
तनुत्रयन् वर्जितलेखवैरः  
शमान्वितामास्थित शम्भुसेवाम् ॥ २०.९५ ॥

यथार्थनामानमथानिरुद्धं  
कृत्वा सभार्यं कृतकृत्यचेताः।  
सबन्धुसैन्यः सविशेषदृश्यां  
प्रत्याययौ विश्वपतिः पुरीं स्वाम् ॥ २०.९६ ॥

देवाः सहस्रनयनं दनुजेन्द्रमन्ये  
 निर्धूतमानमनघेन निशामयन्तः।  
 कूपोदकप्रभवकूर्मनयेन जातां  
 अस्वामिकप्रभुपरिग्रहबुद्धिमौज्झन् ॥ २०.९७ ॥

नीतस्त्रिलोकपतिना निजराजधानीं  
 भूयः प्रजात इव पौरजनैः प्रतीतः।  
 दैत्येश्वरस्य सुतया सहितः स रेमे  
 रागाधिको रतिपतेरनघः कुमारः ॥ २०.९८ ॥

अथ तमुषासहायमुपयातमुपायनवान्  
 जनपदपत्तनप्रभृतिकादुपगम्य जनः।  
 उपचरति स्म सम्यगुपपन्नधृतिर्बहुधा  
 यदुनगरे विवाहविजयोत्सवयन्त्रितधीः ॥ २०.९९ ॥

॥ इति कवितार्किकसिंहस्य सर्वतन्त्रस्वतन्त्रस्य  
 श्रीमद्वेङ्कटनाथस्य वेदान्ताचार्यस्य  
 कृतिषु यादवाभ्युदये माहाकाव्ये  
 विंशः सर्गः ॥